

రసఝరీయోగం

జయప్రభ

అప్పటికి రెండోవాయ చంద్రకాంతులు నూనెలో వేస్తూ .. గుంభనంగా నవ్వునాపుకుంటూ “అలాగే జరిగింది”-అనంది నాతో అమ్మమ్మ, నా ప్రశ్నలన్నింటికీ జవాబుగా! నాకయితే అంత మురిపెంగా చెప్పిన అమ్మమ్మని మెడచుట్టూ చేయివేసి ఒక్కసారిగా కావలించుకోవాలనిపించింది గానీ..ఇప్పటికీ, మామూలుగా మధ్యానం వేళ, పలహారం తయారుచేస్తున్నా సరే ... మడి గట్టుకుని చేసి, తొలి వాయుదేవుడికి నైవేధ్యం పెట్టిగాని అమ్మమ్మ తనని ముట్టుకోనివ్వదు. ఈ విషయంలో మాత్రం రూల్సును దాటడానికి వీల్లేదన్న విషయం బాగా తెలిసినదానినే గనక నా కోరికని అలా అర్ధాంతరంగానే ఆపుకుని, మళ్ళీ సంభాషణని పొడిగించాను.

“అయితే అమ్మమ్మా ! నీ మనసుకి కష్టం కలిగేది కాదా?” అన్నాను. మా సంభాషణ అంతా తాతయ్య నడివయసులో నడిపిన శృంగారకలాపాల గురించి నడుస్తోంది.

తాతయ్యకి ఇతర స్త్రీలతోడి సంబంధాలని గురించి అమ్మమ్మ అంత సాధారణంగా ఎలా మాట్లాడ గలుగుతుందో నాకు ఆశ్చర్యంగా ఉంది. ఇంక ఉండబట్టలేక “అమ్మమ్మా! ఇవాళ నీ వయసు మళ్ళినప్పటి సంగతివేరు. ఆనాటికి నువ్వు చిన్నదానివే కదా! నీకు తాతయ్యకున్న ఇతర సంబంధాల గురించి కష్టమే కలగలేదంటే నాకు నమ్మబుద్ధి కావడంలేదు” అన్నాన్నేను రెట్టించి.

అమ్మమ్మకీ నాకు మధ్య ఉన్న నలభైఏళ్ళ వ్యత్యాసం మాస్నేహానికి ఏనాడు అడ్డురాకపోవడం వింతగా ఉంటుందేమోగానీ, మా అమ్మమ్మ నాకు మంచి స్నేహితురాలు.

“కష్టమా కాదా అన్నది ఆ ఇద్దరి మధ్యా ఉండే ఆకర్షణ మీదా ఆధారపడి ఉంటుందే అమ్మాయి...” అంది అమ్మమ్మ. “మీ తాతకీ నాకూ అలాంటి అవసరం అంత బలంగా ఆనాడు కలిగింది లేదు”. ఈమాట అంటున్నప్పుడు అమ్మమ్మ గొంతులో ఏ కాస్త తడబాటు లేదు. వేదనా లేదు. నిరాశా నిర్లిప్తతా కూడా లేవు. అమ్మమ్మ చాలా స్పష్టంగా మాట్లాడినా ప్రతీమాటనీ అత్యంత ఆసక్తితో విన్నాన్నేను.

“అది అలా జరిగింది మరి” అంది అమ్మమ్మ. “నాకు పెళ్ళయ్యేనాటికే మీ తాత బహిరంగంగానే మాలక్ష్మి ఇంటికి వెళ్ళి వస్తూండేవారు. ఆయన కులాసా పురుషుడని ఆనోటా ఈనోటా విన్నా - మావాళ్ళు దాన్నంత గణనలోకి తీసుకోలేదు. నాకప్పటికి పద్నాలుగేళ్ళు. ఏ విషయమూ తెలిసీ తెలియని వయసు. వంటినిండా అణుకువా... భయమూ ఉండేవి తప్ప దేని గురుంచీ ప్రశ్నలే తలెత్తేవి కావు. పైగా నా లోకమంతా సత్కావ్యమయం!” అంటూ కాసేపాగింది అమ్మమ్మ. “మరి తాతయ్యా?” అన్నాన్నేను. “మీ తాతయ్యకేవీరే?! పరమ లౌకికుడు. నాలా కాక పుస్తకాల అవసరం దాటిన వాడూనూ” అంది హాస్యంగా.

అమ్మమ్మని తిరిగి సంభాషణలోకి మళ్ళించటంలో ఏమాత్రమూ ఏమరిపాటు చూపలేదు నేను. అందువల్ల అవీ ఇవీ మాట్లాడి జారిపోకుండానూ నా ప్రశ్నలతో కాచుకుంటూ వచ్చాను నేను. నన్ను నిరాశపరచ కుండా నా సందేహాల్ని తీరుస్తూ అమ్మమ్మ మాట్లాడింది.

“నేను పుష్పవతినయ్యాక కాపురానికి వచ్చానుగానీ .. మరీ చిన్నదాన్ని. ఆటపాటల మీద ఉన్నంత శ్రద్ధ నాకు ఆయన మీద ఉండేది కాదు. ఆయన కూడా అప్పట్లో నన్ను చిన్నపిల్లగానే చూశారు. అదీగాక మామధ్య వయసు తేడా చాలా ఉంది. మీ తాతయ్య నాకన్నా పదిహేనేళ్ళు పెద్ద. పురుళ్ళకని, పుణ్యాలకనీ నేనెక్కువ పుట్టింట్లోనే ఉండేదాన్ని. పైగా మా ఇంట నేనొక్కతనే ఆడపిల్లని. ఎంతోసేపూ మా జట్టు పిల్లలతో ఏటిదాక పోయి తోట్లంటా దొడ్లంటా తిరగటం, ఏటిలో ఈతలు కొట్టడం, అప్పల్రావుడి కన్నుగప్పి తోటలో చొరబడి మామిడికాయలు కోసుకోడం ఈ పన్నంటే చాలు మనసు ఉరకలేసేది నాకు. మరికాస్త పెరిగాక ఆరోజుల్లో నా మనసునెక్కువ నాకర్పించినవి సంస్కృత కావ్యాలూ, నాటకాలూనూ!!”

“నీకు తెలుసుకదా! మాపుట్టింట అంతా సురభారతీ సేవకులే! మా ముత్తాతలు, తాతలూ సంస్కృత పండితులు. కావ్య తర్క వ్యాకరణాలలో రచ్చగెలచి ఔననిపించుకున్న వాళ్ళానూ! మా ముత్తాతగారు వీధిసావిట్లో - వాలు కుర్చీలో కూర్చుని, కళ్ళు మూసుకుని, అలా శిష్యులు వల్లెవేసే శ్లోకాలవైపూ ఒక చెవివేసి వింటూ, తలపంకిస్తూ ఉంటే .. ఆయన ఎదురుగా అప్పటికే తలనెరసిన మా తాతగార్లందరూ ఆయన ముందు చాలా వినయంతో మసలటం నాకింకా జ్ఞాపకం ఉంది. సంస్కృత నాటకాలని మా చినతాతగారు పాఠం చెబుతూ ఉంటే వినడం ఎంత బాగుండేదనీ!! అందరూ కాళిదాసు శకుంతల అంటారుగానీ .. నాకు శూద్రకుడి వసంతసేవ మీదనే ఎక్కువ మక్కువ ఏర్పడింది.”

మా నాయనమ్మ చాలా శ్రావ్యంగా అష్టపదులు మొదలుకొని, తరంగాలనించి, ఆధ్యాత్మరామాయణం దాకా తన్మయత్వంతో పాడుతూ ఉండేది. “అచ్యుతమాధవ హరి రామేతి కృష్ణానందపరేతి” - అంటూ పాడుతూ కళ్ళుమూసుకొని, తన గాత్ర మాధుర్యంలో తానే లీనమయ్యే నాయనమ్మ ముఖం ఇప్పటికీ నా కళ్ళ లో కదలాడుతుంది. నాయనమ్మ పాటతో పెరిగిన దాన్ని నేను. “జయదేవుడంటే ఎంతో అనురక్తి ఏర్పడింది నాలో! నన్ను నేను వసంతసేనగానూ, గోపికగానూ భావించుకునేదాన్ని. ఎంతో చక్కగా అలంకరించుకునేదాన్నో తెలుసా”? సంతోషంగా అంది అమ్మమ్మ.

అటూ ఇటూ కదులుతూ, పనిచేస్తూ ఇలా మాట్లాడుతున్న అమ్మమ్మని గమనిస్తున్నాను నేను. అమ్మమ్మ అందం వానితగ్గలేదిప్పటికీ! సన్నగా పొడవుగా కంచుకడ్డీలా ఉంటుంది అమ్మమ్మ శరీరం. పట్టుచీరని అడ్డకచ్చకట్టుకుని, తనువంతా పసుపురాశి పోసినట్టు పచ్చగా ఉంటుంది అమ్మమ్మ. నిత్యమూ పసుపుతో విరాజిల్లే .. అమ్మమ్మ పాదాలని కప్పుతూ వెండి కడియాలు .. వెండి గొలుసులూ, అమ్మమ్మ కంఠానికి అతుక్కుని బంగారపు నానూ, పట్టెడా, మంగళసూత్రం, నల్లపూసల కుత్తిగంటూ, చేతలకి బంగారు గాజులు, వాటిమధ్య ఎర్రటి మట్టిగాజులు ఆవిడ శరీరంలో ఒక భాగమైనట్టుగా మెరుస్తూ ఉంటాయి. నెరసిన బారెడు పొడవైన తన తల వెంట్రుకలని జారు ముడి వేసుకుంటుంది. ఆవిడ తన ఆకారంతో నేత్రలనలా భావస్ఫూర్తంగా కదుపుతూ ఉంటేనూ ... అటూ ఇటూ తల తిప్పుతూ మాట్లాడుతున్నప్పుడల్లా ఆవిడ ముక్కున పువ్వురాగ పొడితో తళుక్కుమంటూండే, ఆ నిమ్మగుత్తి ముక్కుపుడక మీద కిరణాలు పడి చెదిరి పోతుంటేను ... విశాలమైన ఆవిడ నుదిటిమీద ఎర్రటి కుంకుమబొట్టు, కళ్ళకి కాటుకా, తాంబూలంతో పండిన ఆ పలచటి పెదాలూ .. గడ్డం కింద సదా ఎండిన గంధపుచారా ... తన ఒక్క శరీరంలో ఇంత వైవిధ్యాన్ని ఆవిడ ఎలా నిలుపుకుందో ఎప్పుడూ నాకు ఆశ్చర్యమే!!

ఆవిడ రూపాన్ని అలా గమనిస్తూ ఉండగా శరీరమంతా నిండిన పసుపు ఎరుపుల మిశ్రవర్ణాలతో ఆవిడ నిజంగా కుందనపు ఆకాశాన పొద్దుపొడుపు సూర్యుడిలా కన్పించింది. అలా ఆవిడని చూస్తూ ‘ధన్యోస్మి’ అనుకున్నాను.

మా అమ్మమ్మది చాలా అందమైన నవ్వు. ఎంత అందమైన నవ్వుంటే ... నవ్వుతూ ఆవిడ మాట్లాడుతూ ఉంటే, ఆవిడ ముఖం మీంచి చూపు తిప్పుకోవటం కష్టం. ధనస్సు వొంగినట్టుగా మెలికలు తిరిగిన పెదాల మధ్య నించి, ఆలవోకగా ... చంద్రవంకలా .. నవ్వుగలదావిడ! ఆవిడ నవ్వుకంటే చాలు కదా! ఆనాటి మగవాళ్ళు తమ చూపు తిప్పుకోలేకపోవడానికి అనుకుని, ఆ మాటే అడిగాను అమ్మమ్మని. దానికా విడ ముసిముసిగా నవ్వి, మాటదాటవేసి - ఎలా ఉండేదాన్ని? అచ్చం నీలాగే ఉండేదాన్ని ... ఆ ఎడం బుగ్గమీద నవ్వి నవ్వుడు పడే సొట్టతో సహా! అంది ... నా వైపు మురిపెంగా చూస్తూ!!... తన కనుకొనల్లో కొంటెదనాలని కూడా మేళవించి మరీ!!

“అయితే అమ్మమ్మా! మాలక్ష్మిని చూసేవా నువ్వు?” అన్నాను. “అయ్యో! చూడకేవే! ఛామన ఛాయ అన్నమాటేగానీ చూడచక్కనిది తెలుసా!” అంది అమ్మమ్మ. “మంచి పాటగత్తె అది. ఎంతటివాళ్ళు గాని మాలక్ష్మి పాడితే చాలు మైమరచి పోవలసిందే” అని నిశ్శబ్దంగా ఊరుకుంది కాసేపు. అప్పటికే చనిపోయిన మాలక్ష్మిని తలుచుకుని కాబోలు అమ్మమ్మ కళ్ళు తడి అయ్యాయి. కాసేపయ్యాక ఆలోచనల్లోంచి తేరుకుని “మాలక్ష్మి చాలా చక్కనిది కమలా!” అని మళ్ళీ అంది అమ్మమ్మ. ఆవిడ గొంతులో తన మొగుడు వలచిన ఆ మరో ఆడది తనకి ధీమైనదే గానీ, ఏమంత అల్లాటప్పా మనిషి కాదు సుమా అన్న కించితే అతిశయం తొణికిసలాడిందికూడా! తాతయ్యకే కాదు అమ్మమ్మకి కూడా మాలక్ష్మి అంటే ఇష్టమని అర్థమైంది నాకు. ఆడది మెచ్చిందే అందం అనుకున్నాన్నేను. తరువాత అమ్మమ్మ తన మాటల్లో - పెళ్ళంటే చేసుకోలేదుగానీ, కడదాక వాళ్ళిద్దరూ ఎంతగా కలిసి మెలిసి ఉన్నారో ... వివరంగా చెప్పుకొచ్చింది. మాలక్ష్మి పోయాక తాతయ్య ఎంత ఒంటరివాడయ్యాడో అర్థమైంది నాకు.

ఆలోచిస్తూ నేను... పీటమీద మోకాళ్ళని దగ్గరగా ముడిచి, వాటిమీద నా గడ్డం ఆన్చుకుని మౌనంగా కూచున్నాను. వాళ్ళకాలంలో ఇంత సంక్లిష్టమైన విషయాలని ఇంత సజావుగా మామూలుగా ఎలా తీసుకున్నారన్నదే నాకింకా అంతుపట్టడంలేదు. బహుశా వారికి మల్లే నా జీవితంలో అంతగా ఆకర్షించిన పరిచయాలేవీ ఇంకా ఎదురు కాలేదేమో?! అనుకున్నాను. అంతలో నాకు పతంజలి జ్ఞాపకానికొచ్చాడు. నేనూ పతంజలీ యూనివర్సిటీలో సోషియాలజీలో రిసెర్చ్ స్కాలర్లమి. నేనంటే చాల ఇష్టపడేవాడు పతంజలి. రిసెర్చ్ చేస్తున్నావాడూ, బ్రాహ్మడు కూడా గనక, మా ఇంట్లో వాళ్ళంతా అతడి పట్ల సుముఖంగానే ఉండేవారు.

కానీ, నాకు రెండేళ్ళు జూనియర్ - రమేష్ అని ఒక నాయుళ్ళ కుర్రాడు ఉండేవాడు. అతడు పతంజలి అంత తెలివైనవాడు కాదుగానీ, చాలా చలాకీ అయినవాడు. ఆ అబ్బాయికి నేనంటే ఇష్టముండేది. నేను కూడా పతంజలి కన్నా ఈ రమేష్ తోనే ఎక్కువ మాట్లాడేదాన్ని. అతడితోనే ఎక్కువ సమయం గడిపేదాన్ని. రమా రమా! అని పిలిచేదాన్నతడిని. అనేక విషయాల్లో మేమిద్దరం కలగలసిపోగలిగేవాళ్ళం. అలాంటి సమయాల్లో పతంజలి ముభావంగా దూరంగా ఉండేవాడు నాకు. పతంజలి మీద నాకు ఆసక్తి ఉన్నా - రమేష్ తో నాకున్న స్నేహం .. చనువూ మాత్రం పతంజలితో ఉండేది కాదు. యూనివర్సిటీలో వాళ్ళు నేను పతంజలినో, రమేష్ నో తప్పక పెళ్ళి చేసుకుంటానని ఊహగానాలు చేస్తుండేవారు. అందరూ అనుకున్నట్లుగా నేను అటు పతంజలికి గానీ, ఇటు రమేష్ కి గానీ, పెళ్ళికోసం దగ్గరవలేదు. డాక్టరేట్ డిగ్రీ తీసుకుని, ఉద్యోగం రాగానే ఢిల్లీ వెళ్ళిపోయాను. పెళ్ళి చేసుకోమంటున్న ఇంట్లోవాళ్ళ వత్తిడి నించి కొంతకాలమైనా తప్పించుకుందుకని.

నా ఆలోచనలకి అడ్డుకట్టవేస్తూ .. “కాఫీ తాగుతావే అమ్మాయి” అంది అమ్మమ్మ. నన్ను కలపనివ్వదని తెలిసినా.. “కాఫీ నేను కలపనా? అమ్మమ్మా !” అని అడిగాను నేను. “ఎంతసేపే! ఈపాటి దానికి. నువ్వలా కూచో” అనేసి, నిజంగానే రెండు నిముషాల్లో నా ముందు కాఫీకప్పు పెట్టింది అమ్మమ్మ. తరువాత లేచి వెళ్లి సావిట్లో ఉయ్యాల మంచం మీద కూర్చున్న తరువాత తాతయ్యకి వేడివేడిగా చేసిన చంద్రకాంతలని వెండిపళ్ళెంలో పెట్టి ఇచ్చి ... కాసేపు మాట్లాడుతూ అక్కడే నించుంది.

దూరాన్నించీ వాళ్ళిద్దరినీ పరిశీలిస్తూ కూచున్నాను నేను. కోసుగా మెలితిరిగిన తెల్లని బుంగమీసాలు, తాతయ్య సగం బుగ్గల దాకా ఆవరించి ఉన్నాయి. అచ్చం ఆదిభట్ల నారాయణదాసు మీసాలకు మల్లేనే ! తాతయ్యది పంకీల జుట్టు. మధ్య పాపిడి తీసుకుని తల దువ్వుకుంటాడు. సూదిముక్కు ముఖానికంతటికి ప్రస్ఫుటంగా కన్పిస్తుంది. విశాలమైన ఆయన కళ్ళనించి చూపు తీక్షణంగా ఉంటుంది. ఆయన కళ్ళలో నిరంతరం ఒక ఎర్రజీర - మలిసంద్యలా వ్యాపించి ఉంటుంది. తాతయ్యకి వేషంలోనేగానీ, వ్యవ హారంలో మాత్రం ఏ కోశాన వైదిక సంప్రదాయాలేవీ అలవడలేదు. మిగతా వాటిల్లో ఆయన పూరా లొక్కుడే.

ఆయన ఖాళీ ఛాతీకి అడ్డుగా జంధ్యం వేళ్ళాడుతూ ఉంటుంది. చిరుబొజ్జ .. పంచె కట్టుని దాటి పైకి కన్పిస్తూ ఎర్రటి మొలతాడు, కూచుంటేనే అంత ఎత్తు కనిపించే ఆజానుబాహువాయన. ఏమేం జ్ఞాపకాలని నెమరు వేసుకుంటాడో ... ఇంట్లో ఉన్నంతసేపూ ఏకాంతంలో ఉంటాడు. వయసులో ఈయన సూదంటు రాయిలా ఆడవాళ్ళని ఆకర్షించే ఉంటాడు - అనుకున్నాన్నేను. నాకు తాతయ్య దగ్గర బొత్తిగా చనువులేదు. ఎప్పుడన్నా పలకరిస్తే ఔననో .. అలాగననో .. సరేననో .. జవాబుచెప్పి ఆయన ముక్తసరి ప్రశ్నలకి తలూ పడం తప్పిస్తే ... మాట పెగిలివచ్చేది కాదనలు. చేతికర్రని విలాసంగా ఉపుకుంటూ ఆయన వీధిలో నడిచి వెడుతూ ఉంటే ఆ ఊరి రైతులు ఎంతో మర్యాదతో “బుగతా!” అంటూ అనుసరించడం మేమంతా ఎరుగదం. బయట వాళ్ళందరికీ తలలో నాలుకలా మసలే ఆయన ఇంట్లో మాత్రం పరమ గంభీరంగా ఉండేవాడు.

ఇంతలో అమ్మమ్మ తిరిగొచ్చి మళ్ళీ పొయ్యి దగ్గర కూచుంది.

“అమ్మమ్మా! తాతయ్య నిన్నెలా చూసుకునేవాడు?” అని అడిగాను.

దానికి నవ్వేసి “ఒక మొగుడిలా ... ఇంకెలా?” అనేసింది అమ్మమ్మ. అమ్మమ్మ గొంతులో వ్యంగ్యమేం లేదు. విషాదమూ లేదు. చివరికి కొంచెం కోపాన్ని నా కంఠంలో వొలికిస్తూ: “నీకు మాలక్కి గురించి తెలిస్తే ... నువ్వేమైనా అనుకుంటావనైనా ఆలోచించ లేదా తాతయ్య?” అన్నాను. అమ్మమ్మ నేనెంత కవ్వింపు చూపినా లొంగిరావడం లేదు నాకు. “ప్రేమ ఉన్నచోట ఒకరు అనుకుంటారనీ, అనుకోరనీ ఆలోచించే అక్కర ఉండదే! అది నాకు స్వానుభవంగా తెలుసు” అంది అమ్మమ్మ. “సరే విను. నేనూ ... మీ తాతయ్య బాగా పరిచయస్థులమైన అపరిచయస్థులం అనుకో! ఆయన, మాలక్కి కలిసి ఒక ప్రపంచం. వాళ్ళ ప్రపంచాన్ని నేను అలాగే ఒప్పుకున్నాను. నేను అడ్డు వెళ్లదలచుకోలేదు. గొడవ పడదలచుకున్నా లేదు. అదలా జరిగిపోయింది అంతే!” అంది అమ్మమ్మ.

“ఇదంతా ఎలా సాధ్యమైంది అమ్మమ్మా! నీ త్యాగం వల్లనేగదా?” అన్నానేను ‘త్యాగం’ అన్న పదాన్ని వత్తి పలుకుతూ అక్కసుగా! ఎలాగైనా అమ్మమ్మలో ఒక కోప వీచికని చూడాలన్నది నా కోరిక.

“లేదమ్మా కమలా! నేను అడ్డుపడినా ... గొడవపడినా ... తాతయ్యని నా చుట్టూ తిప్పుకోలేను నేను. ఆయన మనసులో మాలక్ష్మి ఉంది. నాకూ అక్కడ ఇంత చోటిప్పించమని నేను ప్రాధేయపడదలచుకోలేదు. పోటీ పడదలచుకోలేదు. ఎందుకో చెప్పనా? నాకు శృంగారం మీద గౌరవం ఉంది గనకనేక!” అంది అమ్మమ్మ.

నాకు ఈసారి నిజంగానే కోపం వచ్చింది. “అంత సౌమ్యంగా ఎలా మాట్లాడగలుగుతున్నావ్? అదే నీకే ఇంకో సంబంధం ఉంటే ... తాతయ్య నీ అంత విశాలంగా ఆలోచించి ఒప్పుకోగలిగి ఉండేవాడా అమ్మమ్మా?” అన్నాన్నేను. నా మనసులో పతంజలి ముఖావం మెదులుతుండగా!

మా సంభాషణ అంతా ఏకాంతంలో మృదువుగా ... నెమ్మదిగా ... సాఫీగా .. సాగుతోంది. మా చుట్టుపక్కల ఏ అలికిడీ .. ఆటంకమూ లేకనే ... ఆ సాయంతన వాతావరణం ... ఇద్దరాడవాళ్ళ అంతర్ లోకాల అల్లకల్లోల కెరటాన్నితమయ్యింది. పెరట్లో ... నూతి చప్పా పక్క ... పున్నాగ చెట్టుమీద పక్షుల కలకలం తప్ప మరే శబ్దమూ లేదు. ఈసారి నేనడిగిన ప్రశ్న అమ్మమ్మని కొంచెం కలవర పెట్టినట్టే ఉంది. కొంత సమయం గడిచాకా ... నా ప్రశ్నకి అమ్మమ్మ ఇలా జవాబు చెప్పింది.

“తాతయ్య ఒప్పుకోవడం ... మానడం ... అన్నదానికన్నా ముఖ్యం, అసలాయన దృష్టిలో - ప్రేమ, శృంగారానుభవం ఉన్న సంగతులు, కేవలం మగవాడికే సొంతమన్న అహంకారం తరుచూ వ్యక్తమయ్యేది. అదే నాకు నచ్చని విషయం. సంసారంలోపలి ఆడవాళ్ళకీ శృంగారాలనుభవాలనేకం కలగ గలవన్న ఆలోచనకే ఆయనలో చోటులేదు. అందునా వాళ్ళ వాళ్ళ సంసారాల్లోని ఆడవాళ్ళంటే ... వాళ్ళ దగ్గర శృంగారపు ప్రసక్తే రాదసలు. అదొక నిషిద్ధ విషయం - జీవితమంతా నటించాల్సిందే వాళ్ళ ముందు వాళ్ళ ఆడవాళ్ళు!” ఈ మాటని ఎంత మామూలుగా అందామనుకున్నా అమ్మమ్మ గొంతు తడబడింది. ఆమెకున్న నచ్చనితనం బలంగా వ్యక్తమయింది ఆ మాటల్లో!

నా ఆలోచనల్లోని లోపంకూడా నాకు కొట్టొచ్చినట్టు తెలిసింది ఈ మాటలతో. ఔను నిజమే కదా! నేను మాత్రం? ఇంతసేపు ... తాతయ్యకి మాలక్ష్మితో ఉన్న సంబంధం గురించే ప్రశ్నించాను గానీ ... నా అనుభవాల గురించే ఆలోచించుకుంటున్నాను గానీ .. ఎక్కడా .. అమ్మమ్మ జీవితంలో కూడా ఆవిడకే సొంతమైన కొన్ని అపురూప అనుభవాలుండొచ్చునేమో!?! అన్న ఊహకి కూడా పోలేదు కదా! అనుకున్నాను ... తప్పు చేసినట్టు.

నేను మరేవిఁ ప్రశ్నించకుండానే ... నా సందిగ్ధతలన్నీ తాను చదివినట్టుగానే ... నా ముఖంలోకి చూస్తూ ... “గాఢమైన శృంగారానుభవం కలిగితే జీవితంలో సమతుల్యత దానికదే సాధ్యమవుతుందే మనవరాలా!” అందిఅమ్మమ్మ నా మీద ప్రేమ ఉట్టిపడే గొంతుకతో.

“అలాంటి అనుభవాలు నాకున్నాయి గనకనే నేను మీ తాతయ్య శృంగారజీవితపు లోతులని అర్థం చేసుకోగలిగేను. ఎప్పుడని, ఎవరని, ఎలాగని ప్రశ్నించకు కథలు అనేకం. ఎవరి అనుభవం వారిదే!” అంది మళ్ళీ. అంతదాకా లేని గాఢత ఒకటి అమ్మమ్మ మాటల్లో వ్యక్తమయింది. వివరంగా చెప్పమని బతిమాలి అడిగాను నేను.

అమ్మమ్మ తనకోసమే మాట్లాడిందో ... నా కోసమే మాట్లాడిందో తెలీదుగానీ ... ఏనాడు నాతో మాట్లాడ నంత నిగూఢంగా మాత్రం మాట్లాడింది. ఆవిడ అనుభవాన్ని ఆవిడ మాటల్లోనే జ్ఞాపకం పెట్టుకున్నాను నేను.

“నా పెళ్ళయ్యాకే! మా పుట్టింట్లో ... నాకు మీ అమ్మ పుట్టిన తరువాత ... ఆదిరాజు వారి కుర్రాడు... మా ఇంట సంస్కృతాధ్యనానికి ఒచ్చిన కుర్రాళ్ళందరిలోను చురుకైనవాడు... ఎవరినీ ఒపట్టాన మెచ్చుకోని మా పెదతాతగారు సైతం మణిపూసలాంటివాడని ప్రత్యేకంగా అభిమానించేవారు తెలుసా?” అంటూ తనలో తాను మాటాడుకున్నంత నెమ్మదిగా మాట్లాడింది అమ్మమ్మ.

“వయసులో నాకన్నా కొంచెం చిన్నవాడే అనుకుంటాను. ఎంతటి ధీమంతుడో ... చురుకైనవాడో ... చెప్పలేను నేను ...” - ఈ మాటలంటున్నప్పుడు అమ్మమ్మ పెదవి కొనల్లో మెరిసిన నునుసిగ్గు హాస్య రేఖని సరిగ్గా అందుకోగల చిత్రకారులున్నారో .. లేరో .. నాకు తెలీదు గానీ, నేను మాత్రం ఆ క్షణంలో ఆవిడలోని ఆహరాత్ సౌందర్యాన్ని నా చూపుతో పట్టుకుని భద్రపరుచుకున్నాను. నేను మరే ప్రశ్నలు వేయనఖర్చేనంత వివరంగా అమ్మమ్మ, తన ప్రణయాన్ని నా ముందు రేకు రేకుగా విప్పి చెప్పింది.

“శృంగార స్పర్శ చాలా బలమైనదే అమ్మాయీ! ఇవాళ్టి దాకా నేనతడి స్పర్శని మరచిపోలేదు సుమా! అందు నా ఆ కార్తీకమాసపు తెల్లవారిగట్ట .. ఏటిగట్టున... ఆకాశం కింద ... శుక్రుడి సాక్షిగా ... ఏకమైన దేహాల మధ్య ... ఎంతటి తీవ్ర శృంగార కలాపం అదీ?!! జన్మానికంతకీ వన్నెతెచ్చిన అనుభవం అది ... మా ఇద్దరికీను” అంది కన్నులరమోడ్పుగా అమ్మమ్మ. “రెండు జ్వాలలు పెనవేసుకుని వెలిగినట్లనుకో! ప్రశూనమాలలా శరీరాలు అవ్యక్త సుగంధాలని వెదజల్లే కామమే నిజమైన కామం. దానిక దోసిలి పట్టాలి... ఎదురెల్లి దాసోహమనాలి ... ఆ స్థితిలో, ఈ లోకంలో చెలామణీ అయ్యే మతాలకీ ... ధర్మాలకీ ... శాస్త్రాలకీ ఏ విలువా లేదు. అదొక రసఝరీయోగం అంతే!! కావ్యానుభవాన్ని అక్షరాలుగా పఠించడం కన్నా అణువణువులోంచి గ్రహించటం అన్నదే ఎక్కువ విలువైనదన్న విషయం నాకు ఆ రాత్రే తెలిసింది. ఆ తరువాత మరి నేను సంస్కృత కావ్యాల మీద మునుపటి వ్యామో హాన్ని వదిలేసుకున్నాను. కావ్యాన్ని చదవటం కన్నా కావ్యాంగా మిగలటం మరీ మధురం” అంది అమ్మమ్మ మరీ మధురంగా నేను విభ్రమతో మిగిలాను.

నా లోపల అపరిష్కృతమైన అనేక ప్రశ్నలకి జవాబు దొరికినట్లయ్యింది. అప్పటిదాకా నాకెదురైన శృంగారానుభవాలన్నీ తిరగదోడుకుని ఆలోచించుకున్నాను. ఎందుకనో గాని, “ప్రేమ” అన్న భావన లోనో ... శృంగారపు గాఢతలోనో ... నేను ఇంతదాకా నిజంగా సంలీనమయ్యాననిపించలేదు నాకు. అసలు భావాలు స్థిరమనీ ... శాశ్వతమనీ కూడా నేనుకోలేదు.

ఏదో వెలితి, చాలా చదువుకున్న తర్వాత కూడా - ఏ విజ్ఞానమూ నా లోపలి శూన్యాలను పూడ్చలేని వెలితి తాలూకు కొన అంచులేవో ఇప్పుడు అమ్మమ్మ మాటల్లో దొరుకుతున్నట్టే అనిపించింది నాకు. శృంగారాన్ని జీవితంలో ఒక భాగంగా భావించి అనుభవించామేమో గానీ, దాన్ని వయసు లోపలి మసక చీకట్లని వెలిగించుకోగల దీపశిఖగా ప్రజ్వలించ చేసుకోలేకపోయామా? అనుకున్నాను. ఇలా చదువుల వెంటా, ఉద్యోగాల వెంటా పేరు ప్రఖ్యాతుల వెంటా, ప్రపంచాలు తిరుగుతూ పరుగుల పెట్టే తొందరలో ప్రాణాధారమైన వాటినెన్నో జారవిడుస్తున్నామా? అని కూడా అనుకున్నాను. నాలో ఎంతకీ వదలని అసంతృప్తుల ఆది మూలాలేవో అమ్మమ్మ ఇలా చెప్పకనే చెప్పి నన్ను మేల్కొల్పిందా? ఏమిటి కావాలి నాకు? ఎందుకీ భయాలు నాలో? వేటి గురించి? ఇంత అనుభవం తర్వాతకూడా?

వెన్నెల్లో పడుకుని ఆలోచిస్తూ చాలా సేపు ఒంటరిగా అలా మిగిలిపోయాను. ఎప్పుడో ... తాతయ్య నిద్రపోయిన తరువాత నా పక్కనే వచ్చి, నిశ్శబ్దంగా పడుకుని నా తల నిమిరుతూ ... నా భయాలన్నీ తనకి తెలుసన్నంత నమ్మకంగా నన్ను దగ్గరికి తీసుకుంది అమ్మమ్మ. ఎక్కడా దొరకని విశ్రాంతి - అమ్మమ్మ నాతో మాట్లాడిన ఒక్కొక్క మాటా నేను మరిచిపోలేనివి.

మా అమ్మమ్మ రసోచిత వ్యక్తిత్వం వెనక దృశ్యాదృశ్యంగా తారాడే ఆయనెవరో తెలుసుకోవాలన్న కోరికని అణచుకోలేకపోయాను. ఇంక ... నిద్రలోకి జారుకోబోయే క్షణాన ... చికరకి చొరవ చేసి ... “అమ్మమ్మా ! ఆ .. ఆదిరాజు వారి కుర్రాడు..” అంటూ .. ఆర్థోక్తిలో ఆగిపోయాన్నేను.

చిక్కటి చీకట్లో మధ్య, పాలపుంతవైపు తల తిప్పి చూస్తూ ... తన చూపులో నక్షత్రాలు ప్రతి ఫలిస్తుంటే ... “నీలకంఠశాస్త్రి” అంది అమ్మమ్మ!

మా మావయ్య పేరు ఎవరిదో అప్పటికి నాకు అర్థమైంది.

(Reprinted with the kind permission of Smt. Jayaprabha. This story was originally published in Andhra Prabha Weekly and reprinted in Katha 96.)